

# AGANEVNDIN

KÆRA 6/2021

<b>FSF-skrivstovan upplýsir Aganevndini:</b>	
<b>Málsheitið: Ólóglegur leikari í U21 steypakappingardysti – 3 dystir sama leikumfar</b>	
Deild: U21, dreingir	Hvør hevur reist málið: NSÍ
Kapping: Steypakapping	Kæra móttikin: 24. aug.
Møguligt brot framt: 23. aug.	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

## Úrskurður

Við heimild í grein 8, stk. 3 og grein 41 í Kappingarreglunum fyri fótbólt og við heimild í grein 8 bókstav h í agareglugerðini, verður 07 Vestur dømt at tapa U21-dystin í steypakappingini móti NSÍ leiktur 23. aug. við málmuninum 0-3.

Aganevndin staðfestir, at Eiler Fróðason hevur leikt tríggjar dystir sama leikumfar. Hetta er brot á kappingarreglurnar fyri fótbólt og leikarin er at tí at rokna sum ólóglegur leikari í triðja dystinum, sum leikarin leikar fyri U21 mánadag.

Rættarfylgjan fyri brúk av ólóglegum leikara rakar tann dystin, sum brotið er framt í. Tí verður 07 Vestur dømt at tapa U21-dystin móti NSÍ í steypakappingini.

## Kæran, partshoyringin og møguligt Starvsnevndarummæli

NSÍ kærir 07 Vestur fyri brúk av ólóglegum leikara í U21 steypakappingardysti, sum er leiktur mánadag 23. aug. móti NSÍ.

NSÍ vísir á, at ungi leikarin Eiler Fróðason hevur leikt 3 dystir sama leikumfar. Talan er um:

- 2. deild menn, leygardagin 21. aug.
- Betri deild menn, sunnudagin 22. aug.
- U21 dreingir, mánadagin 23. aug.

Í partshoyringarsvarinum frá 07 Vestur verður víst á, at felagið dugir at síggja, at teir hava brúkt sama unga leikara 3 ferðir í sama leikumfari. Afturat tí vísir felagið á, at tað er lægst rangeraða liðið, sum eigur at tapa dystin og at eftir teirra tykki rangerar U21 hægri enn 2. deild menn. Hetta byggir felagið á, at dómarsamsýningin er hægri til dómara til U21 enn til 2. deild menn.

Starvsnevndin hevur ongar viðmerkingar.

## Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hevur Aganevndin málsføri at viðgera hetta mál.

## Fakta í málinum

Staðfestast kann við dómarseðlum, at Eiler Fróðason leikti 3 dystir sama leikumfar. Talan er um hesar dystir:

- 2. deild menn 21. aug, har leikarin varð innskiftur.
- Betri deild menn 22. aug., har leikarin varð innskiftur.
- U21 23. aug., har leikarin byrjaði inn.

## AGANEVNDIN

### Lógarverkið

Sambært grein 6 í Kappingarreglunum fyri Steypakappingar eru vanligu Kappingarreglur FSF's galdandi, har reglutømt er í fyrru reglugerðini. Sama er ásett í § 1, stk. 2 í Kappingarreglunum hjá FSF um yngru deildir. Tí eru tað vanligu Kappingarreglurnar fyri fótbólt, sum eru galdandi fyri metan av hesum máli og hvørjar rættarfyrgir, eitt møguligt brot á regluverkið skal hava.

Sambært grein 8, stk. 2 í Kappingarreglunum fyri fótbólt, er aðalreglan, at tað bert er loyvt leikara at leika 1 dyst pr. leikdag. Sambært grein 8, stk. 4 verður fríggjadagur, leygardagur, sunnudagur og mánadagur roknaðir sum ein leikdagur, ið ofta eisini verður rópt leikumfar. Tvey undantøk eru til aðalregluna um 1 dyst pr. leikara pr. leikumfar. Fyrra undantakið er í grein 8, stk. 1 um lógliga flytan úr lægri deild upp í hægri deild at spæla 2 dystir sama leikumfar, meðan seinna undantakið er í grein 8, stk. 3, sum ásetur at ungir leikarar kunnu leika 2 dystir sama leikdag, tó aftur við tí undantaki, at unglingleikari, sum byrjar inni í Betri deildini ikki kann leika fyri U21 sama leikumfar.

Í hesum máli hevur ungi leikarin lógliga leikt tveir dystir sama leikumfar við vaksnamanna-deildunum 2. deild menn og Betri deild menn 21.-22. aug. 2021. Ungi leikarin varð innskiftur í dystin í Betri deildini.

U21 dysturin verður leiktur mánadag og er triðji dysturin í røðini hjá unga leikaranum sama leikumfar.

Fordømi eru um, at felag verður dømt at tapa triðja dystin, um ein leikari er ólógligur vegna tað, at talan er um dyst nummar trý í sama leikumfari. Víst verður til kærnu 3/2018.

### Staðfestingar, metingar og niðurstøða

Aganevndin staðfestir, at Eiler Fróðason hevur leikt trýggjar dystir sama leikumfar. Hetta er prógva við dómarseðlum.

Aganevndin staðfestir eisini, at leikarin er at rokna sum lógligur leikari fyrstu tveir dystirnar, sum báðir eru í vaksnamannadeild og eru leiktir ávikavist leygardag og sunnudag.

Aganevndin staðfestir, at leikarin er at rokna sum ólógligur leikari til U21 dystin mánadag. Víst verður til grein 8, stk. 3 og stk. 4 í kappingarreglunum fyri fótbólt.

Aganevndin staðfestir eisini, at tað finst onki í regluverkinum hjá FSF sum undirbyggir upphaldið hjá 07 Vestur um, at U21 dreingir rangera hægri enn 2. deild menn og at tað av teirri orsök eigur at fáa fylgir fyri 2. deild menn, at ungi leikarin leikti 3 dystir sama leikumfar.

Aganevndin leggur áherðslu á, at dystirnir eru leiktir í ávísari tíðarrøð í sama leikumfari og at tað er í triðja dystinum, at leikarin gerst ólógligur leikari. Tí má rættarfyrgjan fyri brúk av ólógligum leikara í hesum føri eisini raka tann dystin, sum brotið er framt í.

Við heimild í grein 8, stk. 3 og grein 41 í Kappingarreglunum fyri fótbólt og við heimild í grein 8 bókstav h í agareglugerðini, verður 07 Vestur dømt at tapa U21-dystin móti NSÍ leiktur 23. aug. við málmuninum 0-3.

# AGANEVNDIN

## Kæruvegleiðing

Úrskurðurin kann sambært grein 12 bókstav f og grein 10 í agareglugerðini kærast til Yvirkærunevndina. Kærufreistin er 5 dagar.

## Staður, dagfesting og undirskrift:

Tórshavn 2. sept. 2021



Anni á Hædd

*forkvinna*

Aganevndin, ið viðgjørði hesa kær: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, sniðgevi og ráðgevi.

